

మహిళలను సంతానోత్పత్తి జలిపే బానిసలుగా తయారుచేస్తున్న

ఆధునిక 'అద్దె గర్భాల' వ్యాపార పరిశ్రమ

ఈ మధ్యన బాలీవుడ్ నటుడూ, ఏకతాకపూర్ సోదరుడూ, జితేంద్ర తనయుడూ, అవివాహితుడూ అయిన తుషార్ కపూర్, తాను అద్దె గర్భం ద్వారా, ఒక కుమారుణ్ణి కని తండ్రి అయినట్టు గర్వంగా ప్రకటించాడు! ఈ వార్తను మీడియా ప్రముఖంగా ప్రచారం చేసింది.

గతంలో అంటే 2011లో బాలీవుడ్ నటుడు అమీర్ ఖాన్, అతడి భార్య కలసి అద్దె గర్భం ద్వారా ఒక బిడ్డను కన్నారు. అదేవిధంగా 2013లో బాలీవుడ్ నటుడు షారుక్ ఖాన్, అతడి భార్య కలిసి, అద్దె గర్భం ద్వారా ఒక బిడ్డను కన్నారు. నిజానికి షారుక్ ఖాన్ దంపతులకు పిల్లలు లేక లేదా పిల్లలు పుట్టక అలా చేసింది కాదు.

కానీ నేటి నయా ఉదారవాద పెట్టుబడిదారీ విధానపు సంస్కరణల యుగంలో అద్దె గర్భాల ద్వారా పిల్లల్ని కనటం అన్నది, బడా సంపన్న కుటుంబాల వారిలో ఒక సంస్కృతిగా వృద్ధి చెందుతోంది. ఇందుకు నయా ఉదారవాద పెట్టుబడిదారీ విధానాలు ప్రోత్సహిస్తున్నాయి, యీ సంస్కృతిని పెంపొందిస్తున్నాయి.

'అద్దె గర్భం' అంటే సంపన్న భార్యభర్తలు తాము స్వయంగా పిల్లలను కనకుండా, తమకు పిల్లల్ని కనటానికి కోసం మరొక స్త్రీని, ఆమె యొక్క గర్భాన్ని అద్దెకు తీసుకొని, ఆమె గర్భంలోకి తమ ఫలదీకరణ అండాలును చొప్పించి తద్వారా తమ పిల్లలను ఆమె కనేటట్లు చేసుకోవటం!

పిల్లలు కలిగే వీలు లేనివారికి, యీ రకంగా పిల్లల్ని కనటానికి సాంకేతిక పరిజ్ఞానం అవకాశం కల్పిస్తే, అందుకు బదులు యీ సాంకేతికతను ఒక లాభార్జన వ్యాపారంగా ఉదారవాద పెట్టుబడిదారీ విధానం చాకచక్యంగా మలచివేసింది. ఒక స్త్రీ గర్భాన్ని అద్దెకు తీసుకొని ఒక సంతానోత్పత్తి కార్మికురాలిగా మలచి, సంతానోత్పత్తిని సాగిస్తూ భారీ ఎత్తు లాభాలను గడించే వ్యాపారంగా మలచివేసింది.

నాటి ఫ్యూడల్, పితృస్వామిక సమాజాల్లో, వ్యవస్థలలో స్త్రీని కుటుంబ ఆస్థిగానూ, ఆమె యిష్టాయిష్టాలతో ప్రమేయంలేని, కేవలం కుటుంబ అవసరాలకోసమే సంతానాన్ని కనే యంత్రంగా కుదించివేస్తే, నేడు సమానత్వం, స్త్రీల సాధికారత, స్త్రీల పునరుత్పత్తి హక్కుల లాంటి నినాదాలతో, స్త్రీలను లాభంకోసం సంతానాన్ని కనే కూలీల స్థాయికి దిగజార్చింది. స్త్రీ యొక్క గర్భాన్ని, ఒక వాణిజ్యవస్తువు స్థాయికి కుదించివేసి దానిపై వ్యాపారం సాగిస్తోంది.

అర్ధఫ్యూడల్ దేశంగా వున్న మన భారతదేశంలో కూడా యీ 'అద్దె గర్భ' వ్యాపారం మూడుపువ్వులు ఆరుకాయలుగా వర్ధిల్లుతోంది. ఈరోజున భారతదేశం 'అద్దె గర్భాల' వాణిజ్య రాజధానిగా వెలుగొందుతోంది. 'పునరుత్పత్తి పర్యాటక వ్యాపారం' పేరిట దేశంలో 2.3 మిలియన్ డాలర్ల అద్దె గర్భాల వ్యాపారం నిర్వహించ బడుతోంది.

దేశంలోని 500 చట్టబద్ధ సంతానోత్పత్తి క్లినిక్కులలో 350 క్లినిక్కులు యీ అద్దె గర్భాల సేవలను అందిస్తున్నాయి. అద్దె గర్భాల సేవలలో 70% విదేశీయులు పొందు తుండగా 25% సేవలను విదేశాల్లో వున్న ప్రవాస భారతీయులు పొందుతున్నారు. మిగిలిన 5% సేవలను భారతదేశంలోని బడా సంపన్నులు వినియోగించు కొంటున్నారు.

ప్రధానంగా బ్రిటన్, అమెరికా, కెనడా దేశాలకు చెందిన విదేశీయులు ఈ అద్దె గర్భ వాణిజ్య సేవలను వాడుకొంటున్నారు. వేలాదిమంది విదేశీ దంపతులు, తమ 'పిండాలను' తమ గర్భంలో వుంచుకొని, సంతానాన్ని కనే అద్దెగర్భాల కోసం, అందునా కారుచౌకగా అద్దెకు దొరికే గర్భాల కోసం వెతుకులాడుతున్నారు.

అటువంటివారికి 'అద్దె గర్భాలను' సరఫరా చేసే వ్యాపారం మనదేశంలో చట్టబద్ధంగానే సాగుతోంది. దీనిపై ప్రభుత్వం ఒక సక్రమమైన నియంత్రణను సాగించటలేదు. సుప్రీంకోర్టు కలుగజేసుకొంటే అందుకోసం ఒక ముసాయిదా చట్టాన్ని 2010లో తయారుచేసింది.

ఇప్పటికే భారతదేశంలోని ఐ.వి.ఎఫ్. (సంతానోత్పత్తి ఫలదీకరణ) కేంద్రాలలో వేలాదిమంది విదేశీ జంటలు 'అద్దె గర్భాల కోసం' రిజిష్టరు చేసుకొని వున్నారు.

ఈ అద్దె గర్భాల వ్యాపారం వలన ఆయా దేశాల్లోని భారతీయ రాయబార కార్యాలయాలు రుసుము (ఫీజు) సంపాదించుకోవచ్చనీ, దేశంలోని హోటళ్ళు, ఆస్పత్రుల వ్యాపారం పెంపొందుతుంది కాబట్టి యీ వ్యాపారాన్ని సాగించాలని వాణిజ్య, వ్యాపారవర్గాలు వాదిస్తున్నాయి.

ఇంతకీ యిలా అద్దెకు గర్భాలను యిచ్చే మహిళలు ఎవరు, అంటే పేదరికంలోకి త్రొక్కివేయబడ్డ దిక్కులేని మహిళలు. దేశంలోని వ్యవసాయరంగం సంక్షోభంలోకి నెట్టబడటంతో, అనేకమంది గ్రామీణ మహిళలు యితర ప్రాంతాలకు బ్రతుకుతెరువు కోసం వలసపోవటం తప్పటం లేదు. అటువంటి అవిద్యా లేదా పాక్షిక అక్షరాస్యులైన మహిళలు, వీరుగాక అక్రమ రవాణాకు గురవుతున్న మహిళలు. కుటుంబం గడవని దిగువ మధ్యతరగతి - ఒంటరి మహిళలు గర్భాలను అద్దెకు ఇచ్చేవారుగా వున్నారు.

ఈ రోజున యీ వ్యాపారం కోసం మహిళలను సేకరించే అనేకమంది ఏజెంట్లు వున్నారు. వీరు మాయ మాటలు చెప్పి యీ అమాయక మహిళలను అద్దె గర్భపు ఉచ్చులోకి దింపుతున్నారు.

గర్భాన్ని అద్దెకు తీసుకొన్నవారు 11 నుండి 13 లక్షల రూపాయలదాకా అందుకు చెల్లిస్తే ఆ మొత్తంలో కేవలం నాల్గోవంతు మాత్రం యీ గర్భం అద్దెకు యిచ్చిన స్త్రీలకు చెల్లించబడుతుంది. ఆ మొత్తాలలో కూడా ఎక్కువభాగం, ప్రసవనంతరం తన గర్భాన్ని అద్దెకిచ్చిన స్త్రీ యొక్క ఆరోగ్య పరిరక్షణ అవసరాలకోసమే వెచ్చించాల్సిన తప్పని పరిస్థితి ఏర్పడుతుంది. అంటే గర్భం యిచ్చినందుకు ఆ మహిళకు మిగిలేది నామమాత్రపు 'కూలి' మాత్రమే. మహిళల శ్రమశక్తి, గర్భరక్షణ, ప్రసవం వరకూ పడ్డ శ్రమ యీరకంగా అమానుషంగా, నిర్దాక్షిణ్యంగా దోపిడీ చేయబడుతోంది.

పోనీ యీ అద్దె గర్భంలోకి, అద్దెకు తీసుకొన్న వారి పిండాన్ని చొప్పించే ప్రక్రియ అయినా వీలైనంత సుఖంతో వుంటుందా? అంటే అదీ లేదు. నిశ్చితంగా గర్భధారణ జరగటం కోసం ఆ అద్దెకు తీసుకోబడ్డ గర్భంలోకి బహుళమైన పిండాన్ని చొప్పిస్తారు. అందుకోసం 40 తడవలదాకా ఈ గర్భాన్ని అద్దెకిచ్చిన మహిళను ఆ ప్రక్రియకు గురిచేస్తారు. ఇది మహిళలకు చాలా బాధాకరమైన ప్రక్రియ. వాస్తవానికి 2 లేదా 3 సార్లకు మించి యిందుకోసం కూర్చోపెట్టకూడదు. అయినా తమ క్లయింట్ల ప్రయోజనాలకే ప్రాధాన్యతనిచ్చే సంతానోత్పత్తి కేంద్రాలవారు, అద్దెకు గర్భాన్నిచ్చిన మహిళ ఆరోగ్యాన్నిగానీ, ప్రయోజనాలను కానీ పట్టించుకోరు.

తీరా ప్రసవం అయ్యాక పుట్టిన బిడ్డ అంగ వైకల్యంతోనో, జన్మపరమైన రోగాలతోనో లేదా కవలలో పుడితే, గర్భాన్ని అద్దెకు తీసుకున్న సంపన్నులు, ఆ బిడ్డను తమతో తీసుకోక, ఆ అద్దెకు గర్భాన్నిచ్చిన స్త్రీకే వదిలిపెట్టి వెళ్ళిపోతారు.

ఈ రకం అన్యాయాల బాధలు, కష్టాలు, దోపిడీలకు తన గర్భాన్ని 'అద్దె'కు యిచ్చిన మహిళ భరించాలి.

అయితే యీ 'అద్దె గర్భ' వ్యాపారాన్ని జర్మనీ, నార్వే, ఇటలీ, స్వీడన్, సింగపూర్ దేశాలలో పూర్తిగా నిషేధించారు. కెనడా, ఆస్ట్రేలియా దేశంలోని కొన్ని రాష్ట్రాలు, న్యూజిలాండ్, బ్రిటన్, గ్రీసు, డెన్మార్క్, నెదర్లాండ్ దేశాలు 'నిస్వార్థ సేవకోసం' జరిగే పరాయి గర్భసంతానోత్పత్తి అన్నదాన్ని అంగీకరించాయి. అమెరికాలో కొన్ని రాష్ట్రాలు యీ అద్దె గర్భ వ్యాపారాన్ని అనుమతించాయి. అయితే యిది కట్టుదిట్టమయిన ప్రభుత్వ నియంత్రణలో నిర్వహించబడుతోంది. గర్భాన్ని అద్దెకిచ్చిన మహిళకు పలురకాలయిన చట్టబద్ధ రక్షణలూ, హక్కులూ కల్పించబడ్డాయి.

'మెడికల్ టూరిజం' పేరుతో మనదేశంలో జరిగే యీ 'అద్దె గర్భాల' వ్యాపారం దుర్మార్గమైనది. అమానవీయమైనది. మహిళల గౌరవ, మర్యాదలకు, వారి మానవ హక్కులకు భంగకరమైనది. ఒక్కమాటలో చెప్పాలంటే సంతానోత్పత్తిని సాగించే మహిళా బానిసలను తయారుచేస్తున్న వ్యవస్థ యిది. అప్రికా తదితర మూడవ ప్రపంచ బడుగు దేశాలలో పెట్టుబడిదారీ వ్యవస్థ సాగిస్తున్న మహిళల శ్రమశక్తి దోపిడీ సాధనంగా వున్న 'అద్దె గర్భాల' వ్యాపారం, దోపిడీ యిప్పుడు మనదేశంలో కూడా వర్ధిల్లటం అన్నది - మనదేశం విదేశీ దోపిడీకి ఎంత లోతుగా కూరుకుపోయిందో తెలియజేస్తోంది.

దేశంలో వున్న ఏ చట్టాలనూ ఖాతరు చేయని బడా పెట్టుబడిదారీ - పారిశ్రామికవర్గాలు, ఒకవేళ భారత ప్రభుత్వం ఒక నియంత్రణా చట్టాన్ని అమలులోకి తెచ్చినా అది అణుమాత్రంగా కూడా అమలుజరగకుండా ఎదుర్కొంటారు. దళారీలుగా వున్న యీ పరిశ్రమ ఏజెంట్లు మరిన్ని మయోపాయాలతో యీ వ్యాపారాన్ని సాగించేందుకు తోడ్పడుతూ, మహిళలను మరింతగా పీడించి, దోపిడీ చేసుకొంటారు!

నిజానికి రూపంలో తేడా వున్నా యీ 'అద్దె గర్భ' వ్యాపారం (పరిశ్రమ) వ్యభిచార పరిశ్రమకన్నా భిన్నమయినది కాదు. గతिलేని పరిస్థితుల్లో వున్న మహిళలను మరింత అమర్యాదకరంగా, అగౌరవంతో దోపిడీ చేసుకొంటుంది.

ఈ అద్దె గర్భాల పరిశ్రమతోనే సంతృప్తి చెందని పెట్టుబడిదారులు, మహిళను దోపిడీ చేసుకోవటానికి మరో రూపంలో కూడా ముందుకు రావటం గమనించతగ్గ అంశం. అదే తల్లిపాల బ్యాంకులపేరిట, తల్లిపాలతో వ్యాపారం చేయటం. ప్యూడల్ యుగాల్లో ప్యూడల్ ప్రభువుల బిడ్డలకు దాసీ మహిళలు పాలు పట్టించిన సంస్కృతి అమలులో వుంటే, యిప్పుడు 'స్వేచ్ఛా వ్యాపారం' పేరిట సాగుతున్న పెట్టుబడిదారీ విధానపు పాలనలో పవిత్రమైనవిగా పరిగణించబడే తల్లిపాలు లాభార్జన సాగించే అమ్మకపు సరుకుగా మార్చబడటాన్ని, యీ తల్లిపాల బ్యాంకుల ముసుగులో సాగించటాన్ని మనం గమనిస్తున్నాం.

ఇప్పటికీ పేదలు రక్తాన్ని 'అమ్ముకోవాల్సిన' విధిలేని స్థితిలోకి నెట్టబడిన యీ వ్యవస్థలో, తల్లిపాలు అమ్ముకొని జీవించాల్సిన దుస్థితిలోకి నెట్టబడుతున్న యీ వైనం - పెట్టుబడిదారీ విధానం యొక్క అమానుష పార్శ్వానికి తిరుగులేని నిదర్శనంగా వుంది. ఇవన్నీ సామ్రాజ్యవాద ఆన్లైన్ వికృత, విపరీత దోపిడీ సంస్కృతికి సజీవ సాక్ష్యాలు. ఇటువంటి దుర్మార్గపు సంస్కృతి మానవాళి ఎన్నటికీ సహించవీలులేనిది.

యూనిసెఫ్ గణాంకాల ప్రకారమే పోషకాహార లేమి వల్ల ఎక్కువమంది ప్రసూతి మరణాలపాలవుతున్న మనదేశంలో, యీ 'అద్దె గర్భ' వ్యాపారాలు, 'తల్లిపాల బ్యాంకు'ల వ్యాపారాలూ మహిళలను మరింతగా దోపిడీకి, పీడనకూ గురిచేస్తూ, వారికి నామమాత్రపు గౌరవ, మర్యాద, పరువు, హోదాలకు భంగం కలిగిస్తాయి.

అందువలన యీ 'అద్దె గర్భ' 'తల్లిపాల బ్యాంకు' వ్యాపారాలను పూర్తిగా నిషేధించాలనీ యీ వ్యాపారాలను ఎట్టి పరిస్థితుల్లో అనుమతించరాదనే దిమాండుతో ఒక బలమైన ఉద్యమం నిర్మింపబడాల్సిన తక్షణ అవసరం యీ దేశ ప్రజల ముందుకొచ్చింది!